

## КЫРГЫЗ РЕСПУБЛИКАСЫНЫН МЫЙЗАМЫ

### Кыргыз Республикасынын Саламаттык сактоо министрлигине караштуу Милдеттүү медициналык камсыздандыруу фондунун 2023-жылга бюджети жана 2024- 2025-жылдарга болжолу жөнүндө

#### 1-берене

Кыргыз Республикасынын Саламаттык сактоо министрлигине караштуу Милдеттүү медициналык камсыздандыруу фондунун (мындан ары – ММК фонду) 2022-жылга бюджети кирешелер боюнча 27 237 097,1 миң сом суммасында жана чыгашалар боюнча 27 237 097,1 миң сом суммасында ушул Мыйзамдын 1-тиркемесине ылайык бекитилсин.

#### 2-берене

ММК фондунун бюджетинин 2024-2025-жылдарга болжолу ушул Мыйзамдын 2-тиркемесине ылайык жактырылсын.

#### 3-берене

ММК фондунун 2023-жылга бюджетинин киреше бөлүгү ушул Мыйзамдын 3-тиркемесине ылайык түзүлсүн.

#### 4-берене

ММК фондунун 2023-жылга бюджетинин чыгаша бөлүгү ушул Мыйзамдын 4 жана 5-тиркемелерине ылайык бекитилсин.

#### 5-берене

ММК фондунун 2024-2025-жылдарга бюджети программалык негизде ушул Мыйзамдын 6-тиркемесине ылайык жактырылсын.

#### 6-берене

1. Кыргыз Республикасынын республикалык бюджетинен ММК фондуна берилүүчү ассигнованиелердин өлчөмү төмөнкүдөй суммада белгиленсин:

- 2023-жылга – 21 932 004,5 миң сом;
- 2024-жылга болжол – 22 305 399,8 миң сом;
- 2025-жылга болжол – 22 360 424,0 миң сом.

ММК фондуна берилген республикалык бюджеттин каражаттарынын пайдаланылбай калган калдыктары алар берилген бюджеттин кирешесине өндүрүлүүгө тийиш.

2. Кыргыз Республикасынын Кабинет министрлигине караштуу Социалдык фонддун бюджетинен ММК фондунун бюджетине берилүүчү каражаттардын көлөмү төмөнкүдөй суммада белгиленсин:

- 2023-жылга – 3 696 520,0 миң сом;
- 2024-жылга болжол – 3 922 246,2 миң сом;
- 2025-жылга болжол – 4 162 958,5 миң сом.

Кыргыз Республикасынын Кабинет министрлигине караштуу Социалдык фонд ММК фондуна камсыздандыруу төгүмдөрү боюнча келип түшкөн каражаттарды жыл ичинде өз убагында толук көлөмдө которууну камсыз кылсын.

## **7-берене**

1. ММК фондунун бюджетинин 2023-жылга карата жүгүртүлүүчү кассалык накталай акчасынын көлөмү 308 043,3 миң сом суммасында белгиленсин.

2. Жыл ичинде пайда болгон жүгүртүлүүчү кассалык накталай акча жыл ичинде болгон табигый кырсыктарга, кыйроолорго, террористтик актыларга жана башка өзгөчө кырдаалдарга байланышкан милдеттүү медициналык камсыздандыруу программаларын финансылык камсыз кылуу менен кризистик кырдаалдар келип чыккан учурда ММК фондунун чыгашалар боюнча милдеттенмелерин аткарууга багытталсын.

## **8-берене**

Кыргыз Республикасынын Министрлер Кабинети төмөнкүдөй сунуштарды киргизүүгө укуктуу:

1) ушул Мыйзамдын 1-беренесинде бекитилген суммалардын чектеринде ушул Мыйзамдын тиркемелерине өзгөртүүлөрдү киргизүү жөнүндө;

2) Кыргыз Республикасынын Жогорку Кеңешинин профилдик комитети менен макулдашуу боюнча Кыргыз Республикасынын Министрлер Кабинетинин токтомдоруна жана (же) тескемелерине ылайык ушул Мыйзамга өзгөртүүлөрдү киргизүү жөнүндө мыйзамдын долбоору киргизилгенге чейин киреше булактарын көрсөтүү менен кечиктирилгис иш-чараларды аткаруу үчүн зарыл болгон бекитилген бюджеттен тышкары кошумча каржылоо жөнүндө;

3) Кыргыз Республикасынын республикалык бюджетинин жана Кыргыз Республикасынын Кабинет министрлигине караштуу Социалдык фондунун бюджетинин киреше бөлүктөрү аткарылбаган учурда, Кыргыз Республикасынын республикалык бюджетинин каражаттарынан ассигнованиелердин жана милдеттүү медициналык камсыздандырууга камсыздандыруу төгүмдөрүнүн түшүүлөрүнүн өлчөмдөрүн азайтуу жагына өзгөртүү жөнүндө.

## **9-берене**

Ушул Мыйзамга бюджеттик жылдын ичинде эки жолудан ашык эмес –учурдагы бюджеттик жылдын 1-июнуна чейин жана 1-ноябрына чейин өзгөртүүлөр киргизиле тургандыгы белгиленсин.

## **10-берене**

Кыргыз Республикасынын аймагында өзгөчө абал/өзгөчө кырдаал киргизилген мезгилде Кыргыз Республикасынын Министрлер Кабинети Кыргыз Республикасынын Жогорку Кеңешинин профилдик комитети менен макулдашуу боюнча ушул Мыйзамга өзгөртүүлөр киргизилгенге чейин Кыргыз Республикасынын Министрлер Кабинетинин тиешелүү чечимдерин кабыл алуу жолу менен ММК фондунун бюджетинин параметрлерине өзгөртүүлөрдү киргизүүгө жана Бирдиктүү төлөөчү тутумунда иштеген саламаттык сактоо уюмдарынын ортосунда бюджеттик каражаттарды кайра бөлүштүрүүгө укуктуу экендиги белгиленсин.

## **11-берене**

Сот органдарынын чечими боюнча жеке жана юридикалык жактардын аткаруу баракчалары боюнча төлөмдөр тиешелүү саламаттык сактоо уюмдарынын каражаттарынын эсебинен жүргүзүлүүгө тийиш.

## **12-берене**

1. Бирдиктүү төлөөчү тутумунун саламаттык сактоо уюмдары тарабынан көрсөтүлгөн медициналык жана башка кызматтар үчүн акы төлөө боюнча эсептер үчүн колдонулуучу 2023-жылга базалык ченемдер ушул Мыйзамдын 7-тиркемесине ылайык бекитилсин.

2. 2023-жылга калктын жан башына базалык мамлекеттик медициналык камсыздандыруу боюнча эсептик көрсөткүч отуз эсептик көрсөткүчкө чейин өлчөмдө белгиленсин.

## **13-берене**

1. Келишимдик негизде көрсөтүлгөн кызматтар үчүн саламаттык сактоо уюмдарынын бюджеттерин түзүүнү жана аткарууну башкаруу жана акы төлөнүүчү мамлекеттик кызмат көрсөтүүлөр боюнча ыйгарым укуктар ММК фондуна жүктөлө тургандыгы белгиленсин.

2. ММК фондунун жана Бирдиктүү төлөөчү тутумунда иштеген саламаттык сактоо уюмдарынын эсептериндеги пайдаланылбаган каражаттардын калдыктары (республикалык бюджеттен ассигнованиелерден тышкары (трансферттер) кезектеги бюджеттик жылга которулат.

3. ММК фонду бюджетти аткаруу процессинде Бирдиктүү төлөөчү тутумунда иштеген саламаттык сактоо уюмдарына келишимдик негизде көрсөтүлгөн кызматтар үчүн өз убагында жана толук акы төлөө үчүн жоопкерчилик тартат.

4. ММК фондунун бюджетинин каражаттарын максаттуу жана натыйжалуу пайдалануу үчүн жоопкерчилик Бирдиктүү төлөөчү системасында иштеген саламаттык сактоо уюмдарынын жетекчилерине жүктөлөт.

5. Саламаттык сактоо уюмдары жана ММК фонду тарабынан бюджеттик жөнгө салуу чөйрөсүндөгү, ошондой эле саламаттык сактоо жана медициналык камсыздандыруу чөйрөсүндөгү мыйзамдарды бузуу менен колдонулган каражаттар ал берилген тиешелүү бюджеттин кирешесине которулууга тийиш.

## **14-берене**

Ушул Мыйзам расмий жарыяланууга тийиш жана 2023-жылдын 1-январынан тартып күчүнө кирет.

Кыргыз Республикасынын Министрлер Кабинети ушул Мыйзамды ишке ашырууга багытталган зарыл чараларды көрсүн.

**Кыргыз Республикасынын  
Президенти**

